



## Stqarrija għall-Istampa Il-Lussemburgu, it-13 ta' Novembru 2019

### Il-ġestjoni tal-migrazzjoni fil-Greċja u fl-Italja: wasal iż-żmien li tingħata spinta biex jiġu indirizzati d-disparitajiet, jgħidu l-Awdituri tal-UE.

Skont rapport ġdid li nħareġ mill-Qorti Ewropea tal-Awdituri (QEA), jenħtieġ li l-UE tagħti spinta lill-azzjoni f'dak li jirrigwarda l-asil, ir-rilokazzjoni u r-ritorn ta' migranti biex l-oġettivi tal-appoġġ tagħha jkunu jistgħu jintlaħqu aħjar. Il-miri tal-iskemi ta' rilokazzjoni ta' emerġenza ma ntlahaqx u l-oġettiv prinċipali tagħhom li jtaffu l-pressjoni fuq il-Greċja u l-Italja ntlahaq biss parzjalment. Minkejja li kien hemm żieda fil-kapaċitajiet ta' pproċessar tal-applikazzjonijiet għall-asil fiż-żewġ pajjiżi, iż-żminijiet twal għat-trattament u l-kongestjonijiet għadhom jippersistu, filwaqt li l-ammont ta' ritorni ta' migranti irregolari jibqa' baxx u problematiku fl-UE kollha.

Fi snin reċenti, l-UE esperjenzat livelli ta' migrazzjoni li huma mingħajr preċedent, li laħqu l-quċċata tagħhom fl-2015 u wasslu għal żieda fl-applikazzjonijiet għall-asil, b'mod partikolari fil-Greċja u fl-Italja. Biex tindirizza l-kriżi, l-UE stabbiliet hotspots, introduċiet skemi ta' rilokazzjoni temporanja u żiedet il-finanzjament tagħha. L-awdituri eżaminaw jekk l-appoġġ li ngħata mill-UE għaż-żewġ pajjiżi kienx laħaq l-oġettivi tiegħu, jekk l-iskemi ta' rilokazzjoni kinux laħqu l-miri tagħhom, u jekk il-proċeduri ta' asil u ta' ritorn kinux effettivi u rapidi.

*"Il-ġestjoni tal-migrazzjoni fil-Greċja u fl-Italja min-naħa tal-UE kienet rilevanti, iżda ma laħqitx il-potenzjal sħiħ tagħha," qal Leo Brincat, il-Membru tal-QEA responsabbli mir-rapport. "Wasal iż-żmien li tingħata spinta biex jiġu indirizzati d-disparitajiet bejn l-oġettivi u r-riżultati."*

L-awdituri sabu li l-azzjonijiet ta' appoġġ mill-UE li ġew eżaminati kienu jindirizzaw il-ħtiġijiet identifikati, iżda l-biċċa l-kbira mill-proġetti ma kinux laħqu l-miri tagħhom kompletament. Ir-registrazzjoni u t-teħid tal-marki tas-swaba' tal-migranti kienu ttejbu sinifikattivament, iżda s-sitwazzjoni fil-hotspots Griegi għadha kritika ħafna f'dak li jirrigwarda l-kapaċità u s-sitwazzjoni tal-minorenni mhux akkumpanjati. L-operazzjonijiet tal-uffiċċju Ewropew ta' appoġġ fil-qasam tal-asil (EASO) kien għad kellhom nuqqas ta' esperti nazzjonali, filwaqt li l-aġenzija tal-UE għall-gwardja tal-fruntiera u tal-kosta (Frontex) kienet fil-fatt stazzjonat aktar membri tal-persunal milli kien meħtieġ fil-hotspots Taljani, li nstabu li kienu vojta jew kważi vojta.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq [www.eca.europa.eu](http://www.eca.europa.eu).

## ECA Press

12, rue Alcide De Gasperi – L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](http://eca.europa.eu)

Mill-mira inizjali ta' 160 000 migrant, il-pajjiżi tal-UE qablu legalment li **jirrilokaw** 98 256. Madankollu, ġew irrilokati biss 34 705 migranti (21 999 mill-Greċja u 12 706 mill-Italja). L-awdituri jgħidu li l-iskemi kellhom prestazzjoni insuffiċjenti prinċipalment minħabba s-sehem baxx ħafna ta' migranti potenzjalment eligibbli li kienu rreġistrati biex jiġu rrilokati, billi inizjalment l-awtoritajiet taż-żewġ pajjiżi ma kinux f'pożizzjoni li jidentifikaw il-kandidati kollha potenzjali u jorjentawhom b'suċċess biex ikunu jistgħu japplikaw għal rilokazzjoni. Ladarba l-migranti ġew irreġistrati għal rilokazzjoni, l-isforzi kellhom aktar suċċess. Madankollu, l-awdituri identifikaw għadd ta' dgħufijiet operazzjonali fil-proċess ta' rilokazzjoni.

Fil-Greċja, iż-żieda fil-kapaċità ta' pproċessar tal-applikazzjonijiet għall-**asil** kienet għadha mhix suffiċjenti biex tindirizza l-akkumulazzjoni ta' applikazzjonijiet li dejjem qed tiżdied. Fl-2016, id-dikjarazzjoni UE-Turkija kellha impatt kbir fuq il-wasliet tal-migranti. Madankollu, il-proċedura rapida fuq il-fruntiera għall-eżaminar tal-applikazzjonijiet għall-asil, li hija l-pedament tagħha, mhix rapida biżżejjed: fl-2018, minflok ftit jiem, din kienet tiegħu medja ta' 215-il jum mill-applikazzjoni sad-deċiżjoni fl-ewwel istanza. Problemi bħan-nuqqas ta' tobba biex iwettqu valutazzjonijiet tal-vulnerabbiltà fil-Gżejjer Griegi kienu fattur ewlieni f'dan id-dewmien. Għall-proċeduri aċċellerati u għal dawg regolari, is-sitwazzjoni kienet saħansitra aktar problematika, billi d-dati għall-intervisti ġew iffissati għall-2021 u l-2023 rispettivament. Barra minn hekk, għadd kbir ta' każijiet ta' deċiżjonijiet negattivi li ttiegħdu fl-ewwel istanza qed jiġi ttrasferit għall-istadju tal-appell li huwa diġà mgħobbi żżejjed.

Attwalment, l-Italja għandha kapaċità ta' pproċessar suffiċjenti biex tindirizza l-ammont ta' wasliet u ta' applikazzjonijiet għall-asil fl-ewwel istanza, li naqas drastikament, iżda mhux biex tipproċessa l-għadd kbir ta' appelli. Applikazzjoni għall-asil ipprezentata fl-2015 kienet tiegħu medja ta' aktar minn erba' snin biex tasal sal-istadju finali tal-appell. L-awdituri jwissu li l-appoġġ li jingħata lill-awtoritajiet ġudizzjarji x'aktarx isir il-ħtieġa l-aktar urgenti għas-sistema tal-asil fl-Italja.

Fiz-żewġ pajjiżi u fl-UE iġenerali, l-għadd ta' migranti li fil-fatt jiġu rritornati huwa ferm inqas mid-deċiżjonijiet ta' **ritorn** li jittiegħdu. Ir-raġunijiet prinċipali huma l-ipproċessar fit-tul tal-każijiet ta' asil, in-nuqqas ta' sistemi integrati ta' ġestjoni tar-ritorn, l-ebda rikonossiment reċiproku jew registrazzjoni sistematika tad-deċiżjonijiet ta' ritorn, il-kapaċità insuffiċjenti fiċ-ċentri ta' detenzjoni, il-kooperazzjoni diffiċli mal-pajjiż ta' oriġini tal-migranti, jew sempliciment migranti li jaħarbu ladarba tittiegħed deċiżjoni biex dawn jiġu rritornati.

L-awdituri għamlu rakkomandazzjonijiet lill-Kummissjoni Ewropea u liż-żewġ aġenziji sabiex:

- jużaw it-tagħlimiet meħuda għall-fini ta' kwalunkwe mekkaniżmu ta' rilokazzjoni volontarja li jista' jkun hemm fil-futur;
- isaħħu l-ġestjoni tal-appoġġ ta' emerġenza, is-sistemi ta' asil u l-proċeduri ta' ritorn;
- itejbu l-appoġġ mogħti mill-EASO għall-proċeduri ta' asil u jaġġustaw l-appoġġ għar-ritorn u l-istazzjonament tal-esperti min-naħa tal-Frontex.

### Noti lill-Edituri

Sal-2019, l-UE allokat EUR 703 miljun f'finanzjament ta' emerġenza għall-Greċja u EUR 122 miljun għall-Italja mill-Fond għall-Asil, il-Migrazzjoni u l-Integrazzjoni (EMAS taħt l-AMIF), minbarra t-

EUR 328 miljun u t-EUR 394 miljun li ġew allokati għalihom rispettivament fil-qafas tal-programmi nazzjonali taħt l-AMIF għall-perjodu 2014-2020.

L-iskemi obbligatorji ta' rilokazzjoni temporanja ġew introdotti f'Settembru 2015 minn żewġ deċiżjonijiet tal-Kunsill u ġew implimentati mill-24 ta' Marzu 2015 sas-26 ta' Settembru 2017. Il-migranti rrilokati matul dan il-perjodu ta' eliġibbiltà kienu jirrapprezentaw madwar 4 % mill-applikanti kollha għall-asil fl-Italja u madwar 22 % minn dawk fil-Greċja. Ir-Renju Unit u d-Danimarka eżerċitaw id-drittijiet tagħhom ta' nonpartecipazzjoni, filwaqt li l-Ungerija u l-Polonja ma rrilokaw l-ebda migrant. Għadu ma ntlahaq l-ebda kunsens dwar sistema ta' rilokazzjoni permanenti. Ir-rata ta' ritorn ta' ċittadini ta' pajjiżi terzi li ġew ordnati biex jitolqu mill-UE kienet madwar 40 % fl-2018 u madwar 20 % kemm fil-Greċja kif ukoll fl-Italja. Ir-rati ta' ritorni lejn pajjiżi barra mill-Ewropa kienu saħansitra aktar baxxi.

Ir-Rapport Speċjali Nru 24/2019 "L-asil, ir-rilokazzjoni u r-ritorn ta' migranti: Wasal iż-żmien li tingħata spinta biex jiġu indirizzati d-disparitajiet bejn l-oġettivi u r-riżultati" huwa disponibbli fuq is-sit web tal-QEA ([eca.europa.eu](http://eca.europa.eu)) bi 23 lingwa tal-UE. Fl-2017, l-awdituri ppubblikaw [rapport](#) dwar il-hotspots tal-migrazzjoni fil-Greċja u fl-Italja.

Kuntatt għall-Istampa:

*Damijan Fišer – E: [damijan.fiser@eca.europa.eu](mailto:damijan.fiser@eca.europa.eu)*

*T: (+352) 4398 45410 M: (+352) 621 55 22 24*